



QORTI TA' L-APPELL

**S.T.O. PRIM IMHALLEF
SILVIO CAMILLERI**

**ONOR. IMHALLEF
GEOFFREY VALENZIA**

**ONOR. IMHALLEF
GIANNINO CARUANA DEMAJO**

Seduta tat-28 ta' Gunju, 2012

Appell Civili Numru. 269/2011/1

**Avukat Dottor Michael Zammit Maempel bħala
mandatarju speċjali għan-nom u in rappreżentanza
tal-assenti minn Malta Cassone Sabrina
versus
*European Insurance Group Limited***

1. Dan il-provvediment huwa fuq rikors tas-soċjetà *European Insurance Group Limited* ["ir-Rikorrenti"] għas-suspensjoni ta' proċediment għall-eżekuzzjoni ta' sentenza magħmul fil-31 ta' Awissu 2011 taħt l-art. 46 tar-Regolament tal-Kumsill (KE) numru 44/2001 dwar ġurisdizzjoni, għarfien u eżekuzzjoni ta' sentenzi f'materja ċivili u kummerċjali (*Bruxelles I*).

2. Il-fatti rilevanti seħħew hekk: Fit-18 ta' Frar 2010 ingħata mit-Tribunal ta' Lecce, fl-Italja, *decreto ingiuntivo* ["is-Sentenza taljana"] fl-ismijiet Cassone Sabrina v. European Insurance Group Limited li ikkundanna lir-Rikorrenti tħallas lil Sabrina Cassone ["il-Kreditriċi"] s-somma ta' tmenin elf euro (€80,000), barra l-imgħaxijiet relativi u l-ispejjeż ta' elf, mitejn u tmienja u erbgħin euro (€1,248). B'rikors maħluf ipprezentat quddiem il-Prim'Awla tal-Qorti Ċivili fit-18 ta' Novembru 2010 l-Kreditriċi talbet illi l-qorti tiddikjara s-Sentenza taljana eżegwibbli f'Malta. Din it-talba tal-Kreditriċi ntlaggħet b'sentenza mogħtija fis-7 ta' April 2011 ["is-Sentenza maltija"].

3. Ir-Rikorrenti tgħid illi t-Tribunal ta' Lecce kien ta erbgħin jum min-notifika tas-Sentenza taljana biex hi tkun tista' tappella minnha u, fin-nuqqas, l-istess Sentenza taljana tkun eżegwibbli. Hija saret taf bis-Sentenza taljana meta kienet notifikata bir-rikors tat-18 ta' Novembru 2010 (li miegħu kien hemm meħmuża kopja tas-Sentenza taljana) u għalhekk fis-16 ta' Marzu 2011 ipprezentat *atto di citazione in opposizione a decreto ingiuntivo* ["*Atto di Citazione*"], li r-Rikorrenti tgħid huwa forma ta' appell ordinarju kif imsemmi fl-art. 46 tar-Regolament *Bruxelles I*.

4. Ir-Rikorrenti appellat ukoll mis-Sentenza maltija u qiegħda issa, bir-rikors tallum li sar taħt l-art. 46 tar-Regolament *Bruxelles I*, titlob is-sospensjoni tal-proċedimenti għall-eżekuzzjoni tas-Sentenza taljana sakemm tingħata deċiżjoni fuq l-oppożizzjoni li kienet għamlet kontra s-Sentenza taljana bl-*Atto di Citazione* tas-16 ta' Marzu 2011.

5. It-talba tar-Rikorrenti hija msejsa fuq l-art. 46 tar-Regolament *Bruxelles I*:

Artikolu 46

1. Il-qorti li fih [*recte*, fiha] l-appell ikunu [*recte*, ikun] ġie ipprezentat permezz tal-Artikolu 43 jew l-Artikolu 44 jista' [*recte*, tista'], mal-applikazzjoni tal-parti li kontra tagħha jkun imfittex, jissospendi [*recte*, tissospendi] l-proċedimenti jekk ikun tressaq appell ordinarju kontra s-sentenza fl-Istat Membru ta' oriġini jew jekk iż-żmien għal dak l-appell ma jkunx għadu skada; f'dan il-każ tal-aħħar,

il-qorti tista' tispeċifika iż-żmien li fih għandu jiġi mressaq dan l-appell.

6. Talba b'hal din tista' tintlaqa' jekk, fi kliem l-art. 46, "ikun tressaq appell ordinarju kontra s-sentenza" li tagħha tkun qiegħda tintalab l-eżekuzzjoni. L-*Atto di Citazione* li bih tressaq l-appell jgħid illi sar taħt l-art. 650 tal-*Codice di Procedura Civile* taljan li jirregola "opposizione tardiva":

«Art. 650 *Opposizione tardiva*

«L'intimato può fare opposizione anche dopo scaduto il termine fissato nel decreto, se prova di non averne avuta tempestiva conoscenza per irregolarità della notificazione o per caso fortuito o forza maggiore.

«In questo caso l'esecutorietà può essere sospesa a norma dell'articolo precedente.

«L'opposizione non è più ammessa decorsi dieci giorni dal primo atto di esecuzione.»

7. Bla ma tidhol fil-kwistjoni jekk dan huwiex mezz "ordinarju" ta' appell jew le – materja regolata bil-liġi taljana – il-qorti tosserva illi taħt l-art. 650 il-qorti taljana għandha setgħa li tissospendi l-eżekuzzjoni tas-sentenza meta jsir appell jew att ta' oppożizzjoni taħt dak l-artikolu. Għalkemm din il-qorti wkoll għandha l-istess setgħa taħt l-art. 46 tar-Regolament *Bruxelles I*, tifhem illi, flief f'ċirkostanzi eċċezzjonali, ir-rispett reċiproku bejn il-qorti fl-ispazju ġudizzjarju ewropew irid illi tingħata l-preċedenza lill-qorti tal-pajjiż ta' orijini għax dik il-qorti tkun f'pożizzjoni aħjar mill-qorti tal-pajjiż li fih tkun imfittxija l-eżekuzzjoni biex tara hemmx raġunijiet biżżejjed għas-sospenzjoni tal-eżekuzzjoni.

8. Fi kliem ieħor, fil-każ tallum, it-Tribunal ta' Lecce huwa f'pożizzjoni aħjar minn din il-qorti biex jara jekk ir-raġunijiet għall-impunjazzjoni tas-Sentenza taljana humiex serji biżżejjed biex jissospendi l-eżekuzzjoni tagħha kif għandu s-setgħa li jagħmel taħt l-art. 650 tal-*Codice di Procedura Civile*. Jekk it-Tribunal ta' Lecce ma wasalx biex jissospendi l-eżekuzzjoni, din il-qorti għandha biss eċċezzjonalment tasal biex tissospendi l-eżekuzzjoni hi.

9. Fil-każ tallum ma tressqet ebda prova illi t-Tribunal ta' Lecce issospenda l-eżekuzzjoni tas-Sentenza taljana fl-Italja; anzi, l-informazzjoni mogħtija fid-dokument esebit b'nota tal-31 ta' Mejju 2012 juri illi r-Rikorrenti x'aktarx tiffet l-interess fil-proċeduri quddiem dak it-tribunal tant illi

ħadd ma deher għaliha fl-ewwel seduta u “*le pretese ragioni a giustificazione della tardività dell’opposizione non sono state provate*”. Għalhekk, ladarba s-Sentenza taljana għadha eżegwibbli fl-Italja, fin-nuqqas ta’ raġunijiet eċċezzjonali għandha tibqa’ eżegwibbli f’Malta wkoll.

10. Ir-Rikorrenti, iżda, qiegħda tgħid illi effettivament hemm dik ir-raġuni eċċezzjonali għala din il-qorti għandha tissospendi l-eżekuzzjoni tas-Sentenza taljana minkejja nuqqas ta’ provvedimenti f’dan is-sens mit-Tribunal ta’ Lecce. Ir-raġuni hi illi fid-29 ta’ Settembru 2011 inħatar stralċjarju mill-Awtorità għas-Servizzi Finanzjarji ta’ Malta taħt l-art. 28(1)(f) tal-Att dwar il-Kummerċ tal-Assigurazzjoni [Kap. 403] u għalhekk ir-Rikorrenti llum hija fi stralċ. Għalhekk, tgħid ir-rikorrenti, jgħodd l-art. 222 tal-Att dwar il-Kumpanniji [Kap. 386]:

222. Meta kumpannija tkun qed tiġi stralċjata mill-qorti, kull att jew mandat, sew kawzjonarju jew eżekuttiv, barra minn mandat ta’ inibizzjoni, maħruġ jew miġjub kontra l-kumpannija wara d-data li fiha jkun meqjus li sar ix-xoljiment ikun null.

11. Bla ma tidħol fil-kwistjoni jekk l-art. 222 jgħodd ukoll għal stralċ magħmul mhux mill-qorti iżda minn awtorità oħra, il-qorti tosserva illi l-art. 222 tal-Kap. 386 ma jgħidx illi sentenza mogħtija kontra kumpannija fi stralċ ma tibqax eżegwibbli; li jgħid hu illi mandat maħruġ wara d-data li fiha jkun meqjus li sar ix-xoljiment ikun null. Għalhekk, ma tistax tingħata sospensjoni ġenerali tal-eżekuzzjoni tas-Sentenza taljana, kif qiegħda tippretendi r-Rikorrenti fir-rikors tallum; li jista’ jingħata hu t-tħassir ta’ mandat partikolari jekk jintwera li jkun inħareġ wara d-data rilevanti, li ma huwiex il-meritu tar-rikors tallum.

12. Il-qorti għalhekk tiċħad it-talba magħmula bir-rikors tal-31 ta’ Awissu 2011 għas-sospensjoni tal-proċedimenti għall-eżekuzzjoni tas-Sentenza taljana.

13. L-ispejjeż ikunu regolati fis-sentenza finali fuq l-appell mis-Sentenza maltija.

< Sentenza Finali >

-----TMIEM-----